
दिसाळ्याचो वार्ताहारय आसा . 


१ ९ ८३ वर्मासाकून म्हळ्यार हायस्कुलांत 

गोंयच्या वेग - वेगळ्या दिसाळ्यांतल्यान आनी 
नेमाळ्यांतल्यान कविता आनी कथा उजवाडाक 

नामना आसा ; 
हार्मोनियक वादनाचीय आवड आसा . ' कलानंद 
कला केंद्र , ओकांब ' हे संस्थेच्या ' स्वरबहार ' 
ऑर्केस्टाचो दिग्दर्शक जावन आसा . ग्राफ्टींग 
आनी क्राफ्टिगांतय बरो हातखंडो आसा . 

निवेदन 


नमस्कार . 


' सैम - घुडी ' हो म्हजो पयलो वयलो कविता झेलो तुमच्या 
हातांत दितना म्हणें काळीज खोशयेन भरुन येता . या वेणार 
उगडास जाता तो म्हाका हांव पयलो वयलो कविता बरोवंक 
लागलो तेन्नाचो . आज ताचो उगडास काडल्यार म्हाका खूब दुख 
भोगता . आनी जिवाक थोडे बरेय दिसता . त्यावेळार आमच्या 
धारबांदोड्या गांवांत कोंकणी बरोवपी वा कोंकणी चळवळींत 
वावुरपी कोणच नाशिल्लो . अनी हांव तर तेन्ना निक्तोच कोंब 
फुटिल्ले बियेसारको . कोणाक कितेंय विचारतलो , कोणाकूय म्हजे 
बरप दाखयतलो म्हळ्यार सुध्दा तसो कोणूय मेळप कठीण 
आशिल्लें . गांवच्या वा वळखीच्या ज्या ज्या कोणाक दाखोवपाचो 
हांवें यत्न केलो ताणी तर निराशाच करुन सोडली . 

एकदां इश्कोलाक वतना कांय वांगड्यांक हांवें कविता 
बरयल्या हाची सुलूस लागली आनी ताणी ती म्हजेकडल्यान 
जबरदस्तीन घेवन वाचली आनी म्हज्यो टवाळ्यो वडयल्यो , 
शेवटा तर तांणी ती पिंजुनच वडयली . तो दीस हांव कसोच 
विसरुंक शकना , त्या दिसा रातभर हांव न्हिदूंक शकलोना . मात 
त्या दिसा रातभर मनांत एक निश्चेव केलो आनी नेमान बरोवंक 
लागलो . हळू हळू जायत्या नेमाळ्यांनी , दिसाळ्यांनी आनी 
आकाशवाणीचेरय म्हजी बरपावळ उजवाडाक येवंक लागली . 
ल्हवू ल्हवू म्हजेभितर एक आत्मविस्वासय तयार जालो . ज्या 
इश्टांनी त्या दिसा म्हजी कविता पिंजून वडयल्ली , तेच म्हजे इश्ट 
आज हांवें बरयल्ल्या नाटकुल्यांनी उमेदीन वांटो घेतात , म्हजी 
गीतां व्होडवीकेन गायतात . 


ही ' सैम - घुडी ' घेवन नाचोवपाखातीर म्हाका खूब 
जाणांचो आदार मेळ्ळो , सगळ्यांचीच नांवां घेवप शक्य जावंचेना 
पूण 

कांय जाणांचे उपकार मानल्याशिवाय कशेंच राव नजो . पयले 
सुवातेर हांव भौ . पांडुरंगबाब भांगी हांचो खुबच उपकारी आसा . 
प्रस्तावनेच्या रुपान तांची आशीर्वादाचीं उतरां या पुस्तकाका 
फावो जाल्यात . हे हांव म्हजें भाग्यच समजता . बलायकी बरी 
नासतनाय आनी आपल्या कामात खुबच घुस्पल्ले आसतनाय 
तांणी म्हज्या पुस्तकाखातीर प्रस्तावना बरयली . तांचो हांव सदांच 
रिणांत उरतलो . 

गोवा कोंकणी अकादेमीन म्हज्या पुस्ताकाक ‘ पयलो चंवर ' 
अनुदान येवजणेखाला अनुदान दिल्ल्यान म्हजे हे पुस्तक इतक्या 
बेगीन आनी सोंपेपणान उजवाडाक आयलें देखून अकादेमीचो 
हांव खुबच उपकारी . 

' राजहंस वितरण ' हे पुस्तक रुपकाराक येवपाखातीर 
खुबच कश्ट घेतले , देखून तांच्याय हांव उपकारांत आसा . तशेंच 
श्री . गजानन च्यारी हांणी या पुस्तकाक सोबीत मुखचित्र काडून 
दिलें देखून तांचेय उपकार . 

सगळ्यांचे उपकार मानता मानता म्हाका भावासारके 
मानपी जयंती नायक हांका विसरुंक फावनां . ताणें तर हे पुस्तक 
आपलेच समजून म्हाका जायतें मार्गदर्शन केलें . ताचे उपकार 
मानून म्हज्यान ताच्या रिणांतल्यान पयस जावंक जावंचेना . 

म्हजी ही सैम - घुडी हांव तुमच्या हातांत दिता ती तुमच्या 
काळजांत मानान उबी रावतली अशी आस्त बाळगितां . 


उदय गांवकार 


दोन उतरां 


बाब उदय गांवकार हो ' सैम - घुडी ' घेवन , पैलोवैलोच 
कोंकणी कवितेच्या मंदिरांत पावल घालता . ही कविता 
सोंपेपणान आयल्या . आपल्या पदराक जाण्टेपण पडिल्ल्यान 
कवीक हो संवसार केन्ना बंदखण कशी दिसता . कवी केन्ना 
विद्रोहाची भास उलैता , केन्ना तो भाटकारांक शिटकावणी 
दिता , केन्ना तो कृष्णाक साद घालता . 

हो झेलो पूर्ण वाचतकीर कवीक जीणेची पूर्ण 
जाणविकाय जाल्ली दिसना . यो कविता जशो भावूक जाय 
आशिल्ल्यो तशो भावनात . 

संगीत , नृत्य , चित्रकला आनी शिल्पकला शिकोवपी 
शाळा आसात . साहित्य कशें बरोंवचें हें शिकोवपी शाळा ना . 
साहित्याच्या मळार दर कलावंताक आपली वाट आपणेच 
सोदची पड्टा . आपली वाट आपणेच रेखची पडटा . दोळे उक्ते 
दवरुन हो संवसार तेळचो पडटा . जिणेच्या दाँत बुडी मारुन 
जिणेची खर हाडपाचो यत्न करचो पड्टा . 

संवसाराकडेन पौठो घांसतना , जंय आपलो संवाद 
जुळटा तेन्ना सूख मेळटा . जंय संवाद जुळना थंय दुःख 
वांट्याक येता . या संवसारांत सुखापरस दुःखच चड आसा 
आनी खंयचेय सृजन हे वेदनेंतल्यान जल्माक येता . देखून , 
कवीन आनी लेखकान संवसारांतलें दुःख आपणावन , अक्खे 
मनिसजातिचे दुःख सोंसूक जाय . दुःखाची ' सोंसणिकाय 
जितली तीव्र , तितलीच साहित्याची खोलाय खोल आसता . 

Fooe Marli हो क्युबाचो क्रांतिकारी आनी कवी म्हण्टा : 
To thrill all hearts by the liberations of your own , 
you must have the germs and inspirations of 
humanity . You must hear all the groans , witness all 
the agonies , feel all the joys and be impired with 
the passions comon to all . Above all you must live 
among the suffering people . " " 

बाब उदय आपले प्रतिभेक अनुभवांची जोड दितलो , 
काळजाचे संवेदनेन मनिसजातिच्यो वेदना समजून घेवन , 
खोलायेन भरिल्ल्यो कविता तो कोंकणी सरस्पतीक दितलो , अशी 
आस्त हांव धरतां . 


पणजी , १७ फेब्रेर १ ९९ ३ 


पांडुरंग भांगी 


म्हज्या जिविताक वळण लावपी 
म्हज्या मायेस्त आई आनी बाबाक .... ! 


आरे भाटकारा 


आरे भाटकारा तूं म्हजो भाटकार 
पूण विसरूं नाका हांव तुजो मुंडकार . 
तूं जायत या भाटाचो भाटकार 
पूण मूळ भाटकार मात हांवूच ! 
हांवूच चलयतां या भाटाचो कारभार 
खण खण हांवेंच खणले 
हाण हाण हांवेंच हाणले 
पांयांक म्हज्या कांटे तोंपले 
तुका मात कांयच जालेंना 
कित्याक तर तूं भाटकार ! 
रगताचो घाम केलो 
घामाचे उदक केलें 
त्या उदकान भाट शिंपलें 
पूण तें भाट तुजें जालें ! 
दिसाची रात केली 
रातीचो दीस केलो 
कश्टाचे फळ पिकयलें 
पूण ते फळ मात तुवें खालें ! 
हांव जेन्ना काम करतालों 
तूं भाटांतल्यान पासयो मारतालो , 
दीस - रात कश्ट करून 
हाडांचो म्हज्या पांजरो जालो 
तुज्या मात धोलाचो आकार 
दिसान दीस वाडतच रावलो ! 


सैम - घुडी । १ 


ही वात पेटोवंक जाय 


ही वात पेटोवंक जाय 
हो काळोख पयस करूंक जाय 
धाय दिशांनी काळोख भरला 
काळान खेव चलयला 
काळाचेर जैत मेळोवंक 
एकवट आमकां करूंक जाय ! 
उजवाडाची वाट सोदूंक 
काळखांतल्यानच वचूंक जाय 
हातात हात घालून आमी 
सांगातानच चलूंक जाय 
ऊठ भावा , ऊठ भयणी 
नवी वाट आमकां सोदूंक जाय ! 
काळखा फाटल्यान उजवाड आसा 
सत्य थंय जैत आसा , 
धिरान पावल घालून आमकां 
जैतिवंत जावंक जाय , 
काळखाची वणत मोडून 
काळाक फाटी घालूंक जाय ! 


२ । सैम - घुडी 


शिपाया जागो जा ! 


शिपाया जागो जा ! जागो जा ! 
चोंयवाटांनी खुबलां तुफान 
सादूर जा ! सादूर जा ! 
चारीवाटांनी उबे दुस्मान ! उबे दुस्मान ! 
शिरस्त्राणां आंगार चडोवन 
तयार राव ! तयार राव ! 
आयले दुस्मान ! आयले दुस्मान ! 
भुंयेचे शिमेर पावले 
फाटीं आतां सरप ना ! फाटीं आतां सरप ना ! 
शस्त्रां तुजीं जोखून धर ! जोखून धर ! 
अखेरमेरेन जिखून धर 
झूज झूज झूज आतां ! झूज झूज झूज आतां ! 
मरणाक तूं भिवू नाका ! भिवू नाका ! 
कारण तुज्या मरणानच 
देशाचें जैत आसा ! देशाचें जैत आसा ! 


सैम - घुडी । ३ 


आमचो मोग 


तुवें फकत सूत फळयला 
त्या सुताक गांठी पडल्यात त्यो 
पळोवंकच नात ! 
त्यो गांठी इतल्यो अंदल्यात 
सुटपाची आशा ना ! 
तुवें ताका पळयला 
आनी म्हाकाय पळयला 
पूण आमी विणिल्ले 
मोगाचे धागे तुवें पळोवंकच नात 
ते तुका दिसचेय बी नात ! 
तूं आमकां दोगांकय वळखता 
आमच्या वांगडाय भोंवता 
आमची मनां केन्ना जुळ्ळीं 
तें तुका समजुंकूच ना 
इश्टा , तें तुका कळुकूच ना ! 


४ । सैम - घुडी 


सपन हांवें देखलां 


भातरभुयेच्या पुतांनो , 
सपन हांवें देखलां 
शांत सुखी पंजाबाचें ! 
शांत सुखी पंजाबाचें ! 
भारतीय आमी भाव सगळे 
मुक्त आमी भोवपी 
आकांतवादाच्यो काळ्यो करण्यो 
दाग आमकां लावन गेल्यो 
ते दाग पुसून काडूंक 
तरणे बळगें उठूक जाय ! 
अत्याचार , भ्रश्टाचार 
आकांतवादाचो हिंसाचार 
गल्ल्यो - रत्यावेल्यान 
पिस्तोलाचे सुट्टात फार 
रगताचो घोंट पिवन 
दर दीस जाता लाल ! 
पंजाबाचेर आयला प्रसंग 
माजला सगळ्याक आकांतवाद 
हिंसाचाराचो पालोवंक उजो 
भारतीयांनो जागे जायात ! 


सैम - घुडी | ५ 


आबोल्यांचो झेलो 


आबोल्यांचो तांबडो झेलो 
तुवें फाटीवेल्यान सोडलेलो 
काळे काळे केसांविणयेर 
लांबचें लांब सोडलेलो . 
आबोलेची खुंटलीं फुलां 
केळी गोब्याची केलीं सुतां 
एक एक फूल वेंचून 
गांतलो तुवे फुलां झेलो . 
आबोलीं फुलतात आबोलेचेर 
झेलो सोबता तुजे विणयेचेर 
विणयेवयलो तांबडो झेलो 
तुजेवरी हांसतो मुखो . 
मोग म्हजो आबोले फुलावरी 
अबोल पूण हांसतो मुखो 
गांतून तुज्या मना वावळेर 
भोंव माळून सदांच विणयेर . 


६ । सैम - घुडी 


म्हाका पेटचोच पडटलो 


दिसलो जरी चंद्रावरी 
सुर्यावरी उग्र हांव 
एकदां पेटलों जाल्यार 
करपतलो गांवान गांव . 


म्हजो उज्या गर्भ हांवें 
म्हज्या पोटांतच दवरला 
बाधा कोणाक जावंची न्हय म्हण 
पोटांत ताका लिपयला . 
म्हज्या वयल्या रुपाक पळोवन 
तुमी म्हाका चंद्रीम समजल्यांत 
आनी तीच संदी पळोवन 
करतात तुमी तमाम कारभार . 
म्हजो थीर सभाव देखून 
तुमी जाल्यांत भ्रश्टी - अत्याचारी 
हे सगळे थांबोवंक म्हाका 
आतां पेटचोच पडटलो सुर्यावरी ! 


सैम - घुडी । ७ 


फाटी वचात , फुडें वचात 
फाटीं वचात , फुडे वचात 
दारार कोणच रावू नाकात 
आनीकय पॅसेंजर घेवपाचे आसात ! 
फाटीं वच , फुडें वच 
मेळटा त्या सिटार बस 
वेळ आजून जावंक ना 
पांच मिनटांनी सुट्टली बस . 
फाटी वच , फुडें वच 
एके कुशीक उबो राव 
वच रे थेट फाटी 
आनी रावं नाका मदीं मदीं ! 
' फोंड्यां वता । मडगांवां वता ! " 
कंडक्टर दारार गोळोव मारता 
बारांक सुटिल्ली मडगांव बस 
फोंड्यां पावपाक जालीं चार ! 


८ । सैम - घुडी 


भुरगेपण 
हांसत खेळचेलें भुरगेपण 
खायत रावचेलें गोड खाण 
हांसत नाचत सारचेली जीण 
नासतना कसल्योय चिंता अडचणी . 
भुरगेपणी ना कसलो विचार 
ना कसली चिंता 
आजयेचे मांडयेर सुस्त न्हीद 
आयकत कोल्या - कोलयेच्यो काणयो . 
रडत मागचेलें , हांसत खावचेलें 
दिना जाल्यार जमनीर लोळचेलें 
रडटां रडटांच थांबचेलें 
धांवचेल्यांनी खेळचेलें . 
नकळटांच गेलें सोडून 
पदरांत पडले जाणटेपण 
एका फाटोफाट आयलें चेपण 
संवसार जालो बंदखण . 

तूं केन्ना येतलो ? 
चंद्र आयला मळबांत 
तुफान उठलां म्हज्या काळजांत 
तुजी वाट पळोवन नि ” लां मन 
जालो पळय कितको वेळ 
सूर्य अस्तमलो , चंद्र उदेलो 
गोपयलें चंद्राचे पडबींब दर्यान 
रातराणी फुल्ली दारांत 
वायन व्हेलो परमळ घर - घरांत . 
चंद्र आयलो , वारो आयलो 
नकेत्रांय आयलीं मळबांत 
कितक्या मोगी जिवांची भेट जाली 
युगां - युगांची नातं जुळ्ळीं 
हांव मात रावलां तुका 
केन्ना येतलो सांग ? 
मोगा , केन्ना येतलो सांग ? 


१० । सैम - घुडी 


जीण 


खणून खणून ही माती 
गेल्यो हाताच्यो काती 
शक्त आंगांतली सोंपली 
तरीय कश्टतां पोटाखातीर . 


दीस रात करून काम 
आंगांतलोय सोंपलो घाम 
आंग आतां सुकून गेला 
तरीय करतां काम काम . 
दर दीस कश्टाचो 
आगांतलो घाम गळोवपाचो 
तरी लेगीत जोडली जोड 
मेळना दिसपट्टी पड . 
कितलेंय कश्टले तरी 
फोंड पोटाचो भरना 
दोन वेळचे जेवण लेगीत 
केन्ना पोटभर मेळना . 


/ 


अशी ही जीण 
कश्ट कश्ट कश्टवचेली 
जल्माकच आयली ना जाल्यार 
कितें वायट जातलें आसलें ? 


सैम - घुडी । ११ 


काळें कूप 


मळबांतल्या काळ्या कुपा , 
तूं खंय वचूंक भायर सरलां ! 
ही धर्तरी पळय सगळी सूकून गेल्या 
तुजेच वाटेक दोळे लावन बसल्या ! 
भुंयेवयल्या म्हज्या पुता , 
रडपा - भियेवपाची गरज ना 
धर्तरवयल्या मनशांवरी 
काळीज म्हजें फातोर न्हय ! 
हाल उपाद्रे तुमचे पळोवन 
हे पळय पाझरता म्हणें काळीज 
म्हजे परिक्षेक तुमी ना उतरले तरी 
काळीज म्हजें आवयचे , 
गुन्यांव घालून तुमचे पोटांत 
हे पळय येतां हांव ! 


१२ । सैम - घुडी 


ते राती 


ते चान्याचे राती 
तूं आनी हांव एकमेकांच्या सांगातान 
तुका वेंगेंत घट्ट धरतना 
म्हाका उरलें ना भान . 
कुपांय गेली विरगळून 
स्पर्श जाता वाऱ्याचो 
चंद्रिमानय घेतलो उमो 
हळूच एका नकेत्राचो . 
रातराणी नकळत फुल्ली 
परमळ्ळो गंध राना - वनां 
निरोप तुजो चेतना 
म्हजे वोठ तुज्या वोठां . 


सैम - घुडी | १३ 


नदर 


त्या काळ्या 
किट्ट काळखांत 
नदर तुजी 
सोदताली कोणाक ? 
काळखाचो पड्डो पिंजून 
नदरेक नदर भेटोवपाची 
शक्त आसा व्हय 
तुज्यांत ? 


१४ । सैम - घुडी 


जिबेचे खाजीक 


जिबेचे खाजीक लागून 
भाटयेर आयलों धांव मारून 
लकूक लागलो झेलूक लागलो 
कोपांर कोपां सोरो पियेवन . 
घोंट कोपाचो मारले उपरांत 
बूंद जालो सोऱ्या धुंवळेंत 
काम - धंदो सोडून दिलो 
काडलो दीस सोया नशेत . 


संवसार आसा आपल्या माथ्यार 
काय ताची चिंता ना , 
जोडले कितले मोडले कितले 
कोणाक कसलोय हिशोब ना . 


बायल - भुरग्यां पोटाभुकेन 
वळवळत काडटात दीस , 
तो मात घर विकून 
सोय खातीर काडटा रीण 


बायले बाबडे मार फार 
किरवटीचेंय घेवन धांव , 
तिळसांजचो रस्तो झाड 
जीण अशी सुण्या पाश्ट . 


सैम - घुडी । १५ 


जाये कळये 


कित्याक गे जाये कळये 
आजून तूं रावल्या फुलची 
थंड शितळ वारें व्हांवता 
पळय तुज्या येवकाराक . 
रानांत गेल्लीं गोरवां वासरां 
परतीं गोठ्यांत परतली 
सांजेच्या सुलुशी सरशी फुलपी तूं 
आज रात जाली तरी मोनी कशी 

? 
पाकळ्यो तुज्यो घुस्पटावन 
वाट कोणाची पळयता तूं 
येतलो तुजो येतलो गे 
इतली चिंतेस्त नाका जावू 
मनाची दारां ल्हवपीक उगडून 
फूल तूं , परमळ तूं 
हांशान तुज्या सगळो वाठार 
भरभरून वचूं दी . 


१६ । सैम - घुडी 


आतां रडटात कित्याक ? 


आज पावस पयस पळ्ळा 
मळबांत दमटां करूंक लागला , 
पावस पडना शेतां पिकनात 
तानेन तानेल्ल्यांक उदक मेळना 
सगळेकडने तळतळाट जाला 
उपाशी मरपाचो प्रसंग आयला ! 
सभाग्यांनो , 
आजून काय जांवक ना ! 
कचा कचा झाडां कापतना 
कायच तुमी चिंतलेंना 
फुडलो विचार केलोना 
देखून हे अशें घडलां , 
घडपाचेच तें ! 
झाडां मारून पयशे केले 
पयशे खावन मोठे जाले 
आतां पयशे चाबून भूक वचना 
म्हण रडटात कित्याक ? 


क 


> 


सैम - घुडी । १७ 


घाम गळय 


पांयांक बूट आनी आंगाक सूट घालो म्हण 
तूं समजूं नाका व्हडलो हिरो जालो म्हण 
बोलस मात्शे सांसपून पळय ! 
तें रिकामें बोलस भरतलें जाल्यार 
सूटबूट काडून वडय 
आनी कश्टांचो घाम गळय ! 


१८ । सैम - घुडी 


जाप दियात ! 


म्हार म्हण आमकां गांवाभायर दवरपी 
चोरांनो तुमी कोण ? 
आमकां जाप दियात ! जाप दियात ! 
आरे , मनशासारके मनीस आमी 
तुमकां जमना तसलीय कामां करपी 
एक वेळ तुमचेपरस सरस 
तरीय तुमी आमकां फाटी दवरले 
चिड्डिले ! माड्डिले ! 
आमचे आजे - पणजे 
अशेच गांवाभायर सोंपले 
मानाची जीण तांच्या वांट्याक आयलीच ना ! 
पूण 

आमी मात वोगी रावपाचे नात ! 
आतां आमकां कडेक दवरप 
तुमच्या बापायकय जमचेंना ! 


सैम - घुडी । १ ९ 


> 


शिपाय हांव 


भारत देशाचो नागरीक हांव 
भारत भुंयेचो नीज पूत हांव 
हातांत म्हज्या शस्त्र दिलां 
दुस्माना वांगडा झुंजूंक शिकयला . 
शिमेर हे जागतां हांव 
देशा राखण करतां हांव 
दुस्मान घालीत केन्ना घुरी 
कोणाचो कांयच भरवंसो ना . 
दुस्मानान जरी केल्लो हल्लो 
जीव आसासर झुजतलों 
देशाखातीर बळी वतलों 
अमर हांव जातलों . 


२० । सैम - घुडी 


भारत भुंयेच्या पुतांनो 
भारत भुंयेच्या पुतांनो 
मात तरी चिंतात रे 
धांपलेले दोळे उगडात रे 
आड्डून हांव सांगता रे . 
आमी सगळे एकेच मायेचे पूत 


एकाच रगताचे 


आपल्याच भावा - भयणींचे रगत 
अशें सांडूं नाकात . 
चोंयवाटांनी नदर मारात 
रगत घोंटूक दुस्मान पयलींच रावल्यात 
आपसांतलें वैर विसरून 
सगळे एक जायात ! एक जायात ! 


सैम - घुडी । २१ 


बेकार वेळ काढू नाका 
मार खांदार कुदळ पिकास 
तुज्याच हातांत तुजोच विकास 
आडय उदक घाल बांद 
उदक पावू दी शेतां - भाटांत . 
माडय चिखल कर रेबो 
पळोवं नाका रावन उबो 
तूंच तुजो धनी म्हुगा 
बेकार वेळ काडूं नाका . 
तापलो जरी सुर्या भारी 
निबर आसा कात तुजी 
पावस येवू वत येवू 
काम तुजें नाका खळोवू 


२२ । सैम - घुडी 


सांगाती 


हांव तुजो पती 
तूं म्हजें सांगाती 
एकमेकांचे आदारी 
एकठांय संवसार करी . 
ही म्हजी खोपटी 
ती तुज्याय सूख - दुखांची 
दोगांयचीय गुपितां 
ती सांबाळी . 


हांव तुजो भ्रतार 
दोगांयच्याय संवसार रुखार 
सोबयला हया 


सोबीत फुलान . 


सैम - घुडी । २३ 


मोन्यांनी 


तुका जे सांगूक जमलेंना 
तें तुज्या दोळ्यांनी सांगलं 
मोन्यांनी ....... ! 
आनी हांवें आयकलें 
मोन्यांनी ....... ! 
उलोवंक धीर तुकाय जालोना 
म्हाकाय जालोना . 
एका दिसा तुं दुसऱ्याचें जालें 
मोन्यांनी ...... ! 
आनी हांवें तें पळयलें 
मोन्यांनी ...... ! 


२४ । सैम - घुडी 


हांगा 


कोण कोणाचो न्हयच हांगा 
पयशांचेंच जैत हांगां 
गुंडांचंच राज्य हांगा ! 
जण एकलो आपलेच पुरतो 
आपलेवयर दुसरो ना ! 
हीच भावना सगळ्यांची 
मागीर कोणे कोणाक हांसपाचें ! 


सैम - घुडी । २५ 

तुवें अशें कित्याक केलें ? 
तुका म्हजेपासून पयस वचचेंच आसलें 
जाल्यार तूं म्हजे लागी कित्याक आयलें ? 
कित्याक तुंवें म्हणें काळीज पिंजून वडयलें ? 
म्हाका दुखी करून 
तुवें सूख आपणायलें , 
हया अथांग दर्यांत 
म्हाका एकसुरो वडोवन गेलें ! 
दिशिल्लें निमाणे मेरेन 
तूं म्हाका साथ दितलें म्हण , 
तूंच म्हजे दिवलेंतली 
वात पेटयतलें म्हण ! 
पूण अकस्मात आयिल्ल्या वावतरावरी 
वात जिणेची म्हजे तूं पालोवन गेलें 
उरलो फकत बिण्ण काळोख 
त्या काळखांत हांव एकलोच 
आपटतां धोपटतां 
उजवाडाची वाट सोदपाचो यत्न करतां ! 


२६ । सैम - घुडी 


म्हाका जमलेंना 


म्हाका जें जाय आसलें 
नेमकें तेंच तुवें दिवंचे केल्लें 
मागपाचो प्रश्नच आयलोना 
पूण 

तेन्ना म्हजेच हात फाटीं सरले ! 
काळजांतलो मोग वोठार आयलो 
तुजे वोंठ उलोवन गेले 
म्हज्या मोन्या वोठांक 
मात जाप दिवप जमलेंना . 


सैम - घुडी | २७ 


पावस 


पडटा पावस थेंबे थेंबे 
सोंपल्यो काजू सोंपले आंबे 
रानांनी दोंगरा माथ्यार 
पालेले तांबडे झामे . 


घाट देवन आयलें वारें 
घेवन आयलो वांगडा करे 
मीर्ग फाल्यां लागतलो 
आजच पडले पावसा थेंबे . 


सोंपली सुटी सोंपलो गीम 
आयलो पावस रीम झीम 
शाळेत वतना भुरग्यां - बाळां 
भिजून जालीं चींब चींब . 


२८ । सैम - घुडी 


तरणाट्यांनो फुडें सरात 
तरणाट्यांनो फुडें सरात 
देशाक वयर काक जाय तुमचोच हात . 
एकमेकांक करून सांगात 
पिकयात शेतांनी उपाट भात 
दीस रात पावसांत वतांत 
जाल्यार जावू निबर कात . 
तरण्या तुमच्या रगता बगर 
या देशाक ना फुडार 
जाती - कातीचो भेद - भाव 
मानूं नाकात , मानूं नाकात . 
विंगड भास , विंगड पंथ 
विंगड आसात जाती - धर्म 
संस्कृतायेचें दायज तिगोवंक 
तरण्या बळग्याचो जाय सांगात . 


सैम - घुडी । २ ९ 


संवसार 


संवसार ! संवसार ! संवसार ! 
केदो हो भार 
आयिल्लो दीस 
जिवाक ना थार . 
काजार जावंचे पयलीं 
कसलो ना आचार - विचार 
तरण्या वयांत पोरा 
जाय तितकी मजा मार . 


एक चली , दोन चलयो 


चलयो जातात चार 
चलो जायत म्हणून 
कितकी पळयता वाट 


चौगांयचंय काडटा म्हणसर 
जीव जाता बेजार 
हातांत ना दमडी देखून 
नाका जाला संवसार 


३० । सैम - घुडी 


तूं येतलें म्हण 
अमुरपिके जिणेक म्हजे 
मुमुरकेंच लायलें पिशें 
खंयच्यान तरी तूं आयलें 
खंयतरी नाच्च जालें ! 
सोद सोद सोदलें 
खंयच परत दिसलेंना 
पूण म्हजें मन मात 
तूं एका दिसा तरी परत येतलें म्हण 
आजुनूय वाट पळयता ! 


सैम - घुडी । ३१ 


स्वता पांयांर उबेरावात 


परक्यांची करचे परस नोकरी 
स्वताचीच करात चाकरी 
स्वता पांयांर उबे रावन 
आपलो धंदो उबारात . 
नोकरे परस धंदो बरो 
कळाव आतां लावू नाकात 
तरणाट्यांनो तुमचेखातीर 
कार्यावळी वीस कलमी 
पेलता तो धंदो करून 
लाव तांचो घेयात तुमी . 


३२ । सैम - घुडी 


काळखाची वाट 


तुज्या पावलांनी वाट बदलली 
उजवाडाची वाट सोडून 
काळखाची वाट तुवें धरली 
आवय - बापूय बायल - भुरग्यां 
कोणाचीच पर्वा ना केली 
संवसाराचेर उदक सोडून 
व्यसनां तु आपणायली . 
आतां त्या व्यसनांनीच तुका घट्ट धरला 
आतां तुजी सुटका जिविताच्या अंतान ! 


सैम - घुडी । ३३ 


मोनेळ 


तूं जेन्ना पयस आसता 
तेन्ना तुका मेळूक मन म्हजें आतुरता 
तुजी भेट घेवंक जीव आशेता . 
पूण , 
तूं जेन्ना म्हजे लागी येता 
तेन्ना काळीज म्हजें धडधडटा 
वोंठ म्हजे थरथरतात . 


आनी , 


तुजी नदर जेन्ना म्हजे नदरेक तेंकता 
तेन्ना म्हजेर मोनेळ पडिल्लेवरी जाता . 


३४ | सैम - घुडी 


राखणो 


म्हजीं गोरवां चरतात दरवट्यार 
हातांत बडी कांबळ माथ्यार 
हांव गोरवां राखणो 
उबो वडा मुळांत . 
पोवळो बैल मुखेली 
बाळो बैल फाट राखपी 
गुबगुबीत बैल गायो 
शिरब्यो बाळयो आनी धाणयो . 


दडकां दडकांनी पावस येता 
तेन्ना गोरवां कुडकुडटात 
वडापोंदा आसरो घेतात 
हांव फोटकुरांत गुटलतां . 
गोरवां वांगडा रानांनी 
मौज मजा पाणट्यांनी 
असो हांव राखणो 
अशें म्हजें जिणे . 


1 


सैम - घुडी | ३५ 


यमुने कांठार यो रे कृष्णा 
यमुने कांठार यो रे कृष्णा 
राधा रावता तुका 
सूर मुरलेचे आयकूक आतुरलां हांव 


कळाव नाका . 


शाल खांदार मुरली वोठार 
उबो राव न्हयेच्या काठार 


येवंदी सूर सुमधूर 


वाजयत राव थांबू नाका . 
न्हंयचे वाटेवयल्या झाडार 
लिपून असो बसूं नाका 
गवळणींच्या माथ्यावयली 
मडकीं अशीं फोडूं नाका . 
न्हातात गोपी यमुनेचेर 
वस्त्रां दवरून तडीचेर 
रंगल्या गोपी खेळटना 
लिपून रावन पळोवं नाका . 


३६ । सैम - घुडी 


म्हाकाय शिकय 


आई , यो गे 
यो गे फुडल्या दारार 
पिसोळीं उडटात पळय 
पोरसां फुलार ! 
रंगयाळ्या पिसोळ्यां बशेन 
आई , म्हाकाय उडूंक शिकय ! 
आई , यो गे 
यो गे फाटल्या दारार 
सवणीं गायतात 
झाडां - झाडार ! 
म्होवाळ सवण्यां वांगडा 
आई , म्हाकाय गावंक शिकय ! 


सैम - घुडी । ३७ 


असोय पावस 


पावस आयलो , पावस आयलो 
बरें वायट करून गेलो 
घरां - दारां बुडोवन गेलो 
शेतां - भातां व्हांवोवन गेलो ! 
पावसावांगडा आयलो वारो 
आयिल्लो जणूं पियेवन सोरो 
घरां - दारां हुबोवन गेलो 
झाडां - पेडां मोडून गेलो ! 


३८ । सैम - घुडी 


हया युगांत 
पयशांचेंच यूग हे , बळिश्टांचोच काळ हो , 
हांगा खून केल्यार खून पचतात 
झगडी केल्यार झगडीं पचतात 
चोरी केल्यार चोरी पचता . 


हांगा , 


पुलीस नांवाक रक्षण करते 
ते तर खरे भक्षण करते ! 


हांगा , 


जे वाटेन बोलसां भरतात , 
कामां तांचींच जातात ! 
हांगा , 
कुड्डी जाल्या राजसंस्था 
आंधळी जाल्या न्यायदेवता , 
हया युगांत आतां 
तारणार ना दुबळ्यांक ! 


सैम - घुडी । ३ ९ 


नागेल 


नागेल गे पानेली 
म्हसगामुळांत रोयली 
म्हसगासयत आळं तिका 
कळसोभर दिसाक उदक 
नागणिचे रूप तुजें 
म्हण्टात तुका नागेल 
पानान पान भरलां 
म्हण्टात तुका पानेल . 
येदी आसली केदी जाली 
म्हसगा माथ्यार चडली 
तरीय म्हशींग वोगीच ! 


४० । सैम - घुडी 


मोगाळ भयणी 


तो दीस भाग्याचो 
पुनवेच्या चान्याचो 
तो दीस यादिंचो 
तुवें बांदलेले राखयेचो 
मानली हांवें भयण तुका 
मानलो तुवें भाव म्हाका 
एके भयणीखातीर आशेल्ल्या 
एका भावाक तुवें केलो सुखी 
पूण सांग भयणी , 
आज तूं कित्याक वोगी ? 
हो भाव आसतना लागी 
गरज ना भिवचेली । 
सांग भयणी दूख तुजें 
पयस करीन तुका लागून सूख म्हजें ! 
सकल दवरीन जिणेचें 
उबारलेलें वजें , 
पूण पयस करीन भयणी 
दूख तुजें ! दूख तुजें ! 


सैम - घुडी । ४१ 


भयाण रात 


भयाण रात ही काळी काळी 
त्या काळखांत हांव एकटी 
मोगा तुजी वाट पळयताली 
मध्यान रात जाली 
तरी तुजी खबर ना मेळ्ळी ! 
हुस्क्यान तुज्या 
मन म्हजें निशेलां 
तुका भेटूक आशेलां ! 
काळी किट्ट रात ही 
नागणीवरी जाली 
फुस्कार घालीत ती म्हजे म्हऱ्यांत 
दंख करूंक आयली ! 


४२ । सैम - घुडी 


सँड ऑफाच्या दिसा 


आयज आमचो ‘ सँड ऑफ आसा 
कितक्या वर्साचें माये - मोगाच्या धाग्यांनी 
विपिल्लें नातें आयज तुटपाचें आसा ! 
आयज पांय आपूणशेच गोंदळटात 
यादिंचो दर्या खवदळटा , 
उमाळ्यांनी रडूंक येता 
काळीज विरह गान करता ! 


सैम - घुडी । ४३ 


शेवतुलो मांव 
सकाळ जाली कावळो कांव 
जागयत सुटलो सगळो गांव 
खोकली काडीत भायर सरलो 
शेवतुलो गो मांव . 
फांतोडेर कोंब्या साद 
चौगुड्याचो म्होंवाळ नाद 
देवळांतल्या घांटिंचो 
किणकिणी जाता आवाज . 
ल्हान - व्हड उठली सगळी 
जाली धांवा - धांव 
कुडकुड्याची थंडी , म्हाताऱ्याची कण्णी 
म्हाताऱ्यान पेटयली उज्याची पल्ली . 
म्हाताऱ्याचो उलो , 
' शेवतू कर गो चाव इल्लो , 
पेद्रू पदेर घेवन आयलो 
पाव आनी उणो ! 
शाळेची भुरग्यां शाळेत गेली 
कामाची मनशां कामाक गेली 
उरलो शेवतुलो एकटो मांव , 
खोकली काडीत म्हुणूक लागलो , 
' जाणटो जालों हांव । 


४४ । सैम - घुडी 


राम - शिता वनांत चल्ली 


राम - शिता वनांत चल्ली 
दुखान अयोध्या भरली 
घळ घळ घळ दुकां व्हांवलीं 
दोळ्यां दोळ्यां कणकणीं . 
दशरथ राजाची सुध्द गेली 
कौशल्या राणीय रडूंक बसली 
प्रजेक सगळे हात - पाय बडयले 
फकत बदली ना कैकयी . 
मंथरेच्या सांगण्याक भुलून 
कैकयी गेली मत्सरान पेटून 
मागूक फाटले वर दोन 
घोवा म्हयांत धांवली . 
दूख बापायचे मागणी आवयची 
लक्ष्मण - शिते कळ्ळी 
उतर बापायचें खरें करूंक 
रामान रानां वाट धरली . 


सैम - घुडी । ४५ 


आयलो पावस 


कोगळाचे उल्यार उले 
पावसाचे दीस तेंकले 
पावस बेगी येवंचो आसा 
किरकिरे सांगून गेले . 
निळ्या मळबांत काळी कुपां 
मळब आतूर जालें 
जोगलांचे गाडयेर बसून 
पावसा थेंबे आयले . 
थेंब्या थेब्यां कणकणी 
बेबे गावंक लागले , 
शेतकामत्यांची हांसली मुखां 
न्हंय - व्हाळ भरले . 


४६ । सैम - घुडी 


दर्या देगेर 


सांज वेळा , दर्यादेगेर 
वाट तुजी हांव पळयतां 
दर्या ल्हारां हांसत नाचत 
पळय कशी धांवन येतात . 
दर्या ल्हारांर हांयसा जोडे 
पळय क़शें पेंवता 
पेंवतल्या जोड्याक पळोवन 
म्हाकाय पेंवन दिसता . 
तूं म्हऱ्यांत ना देखून 
मन म्हजे निर्शता 
ल्हारां वांगडा खेळया आमी 
यो रे तं बेगीन आतां . 


सैम - घुडी । ४७ 


तुज्या हुस्क्यान 
आयल्या तिरार हांव 
पयल्या तिरार तूं 
वाट पळयतां राया तुजी 
केन्ना येतलो सांग ? 
नागीण न्हंय व्हावता मदीं 
मळबांतय कुपां गर्दी 
जोगलां मारीत पावस येता , 
गडगडायत कुपां गाडी 
आमोरी सरून गेली 
काळखी रात आयली 
तुज्या हुस्क्यान राया म्हज्या 
काळजाक जाला कांच . 


४८ । सैम - घुडी 


1 


वसंत ऋतू आयला 
वसंत ऋतू आयला , वसंत ऋतू आयला 
पुनवेचो चंद्र मळबांत उदेला . 
रातराणी न्हेसून आयल्या 
चान्यांची टिकल्यां साडी 
कुपां - कुपांतल्या धांवता पळय 
चंद्रिमाची हरणा गाडी . 
चंद्रा वेंगेंत धवो सोंसो 
झेमेन झेमेला . 
पिकलीं पानां झडून गेली 
नवी नवी कोमरी फुटली . 
खोशयेन झाडां हालतात - धोलतात 
ताळयेन ताळी दाटेली 
झाडां - झाडांर फुल्लीं फुलां 
आंबो चंवरला . 
चैत्रांतलें तापले वत 
वांयगणांचे पिकलें भात 
कश्ट्याची करपून फाट 
काळी जाली धवी कात 
घर - दार भरलें धान्यान 
कश्टी खोशेला . 


सैम - घुडी । ४ ९ 


सैमाचे वेंगेंत 


पिंपळाचे पान 
कणकिचें रान 


पाचव्याचार रानांत 
या सवण्यांचे गान . 
म्होंवाळ गळ्यान शिवोण घालता 
कोगूळ या रानांत 
पानांचो सळसळ , न्हंयचो खळखळ 
वायचो हो केदो सुळसुळाट . 
रंगलें या रानांत गीत सैमाचे 
आतूर जाले म्हजे कान , 
सैमाचो पूत हांव , सैमाचे वेंगेंतच 
लागता म्हजें ध्यान . 


५० । सैम - घुडी 


एकजूट जायात 


फुलांनो परमळात , 
पानांनो हालात - धोलात 
कोगळांनो म्होंवाळ गीत 
हळूच गायात . 
कालचे काल घडून गेलें 
आयचो दीस नवो उदेला 
फाटले सगळे विसरून तुमी 
एकजूट जायात . 

रागार पावस 


कित्याक बाबा पावसा 
आमचेर असो रागार गा 
तूंच आमचो माय - बाप 
ही सतावणी कित्याक गा ? 


हे दीस तुजे येवपाचे 
जोगुल बाये सांगाताक 
गडगडमामाचोय संदेश हाडून 
आमकां सगळ्यांक सांगापाचे 
जून सगळो सोंपलो तरी 
आजून तुजें चिन्न ना 
धर्तरी सगळी तानेल्या 
सांग आमी कितें करपाचें ? 
आजून तुजें जावंक ना येणे 
आमचे तुका आपोवणे 
बेगीन तुवें येवंचे भुंयेर 
सुके ताळे तिमोवंचे . 


५२ । सैम - घुडी 


भुंयेची करात चाकरी 


बेकार बेकार बेकार ! 
सगलेच सोदतात नोकरी 
कितल्या जाणांक ती मेळटली ? 
हे भुंयेची करात चाकरी 
नांगोर हातांत धरून जायात शेतकामती 
पोट भरपा इतकी तरी मेळटली भाकरी ! 

3 


सत्य 


आरे , काम केलें हांवें 
पयशे खाले तुमी ! 
चोर फटींग नागोवणे 
तुमी जायत मंत्र्यांचे मेवणे 
म्हण हांव वोगी रावं ? 
तुमी मेजार बसून पोटभर जेवतात 
भरिल्लें ताट सांडटात , 
तें तुमी कुत्र्यां - सुण्यांक घालतात 
हांव केन्ना त्याच वेळार पावल्यार 
तुमचे उश्टें म्हजे वांटलेंतय घालतात . 
आजमेरेत आमी कश्ट केले म्हण 
तुमी पोटभर जेवले 
पूण आमी कश्ट सोडले जाल्यार 
तुमी तळपट्या सड्यार फडफडून मरतले 
हे सत्य तुमकां होलमलां व्हय ? 


५४ । सैम - घुडी 


क्रांतिकारी 


आमीच ते क्रांतिकारी 
आमीच ते सुटकेझुजारी 
स्वाभिमानाची पेटयली क्रांती 
त्या भगभगतल्या होमखणांत 
घेतली आमी उडी . 
जिवाचीय करूंक होळी 
फाटीं सरले नात 
घरा दाराचेर सोडलें उदक 
पयस करूंक गुलामगिरी . 
असंख्य कांटे तोपले पांयांक 
कूड जाली रगतबंबाळ 
जिवाचेंय दिवन बलिदान 
जैतवंत जाले आमी . 

तुमी मात ...... ! 
आरे , दुस्मानांचेर आमी घातली उडी 
रोयली क्रांतीची तांबडी घुडी 
तुमी भंयानच पळ्ळे न्हंये पलतडी 
आमी हांसत हांसत गेले बंदखणी ! 
स्वातंत्र्याखातीर झुजतल्यांक 
बंदखण म्हणजे देवूळ कशें 
आरे , पळून वतल्यांनो 
तुमचो मान कितें ? 
दुस्मानांवांगडा चार हात करतना 
हात तुटले , पांय तुटले 
तांबड्या लाल रगताचे 
कितके तरी पाट व्हांवले . 
त्या तांबड्या रगताची स्फूर्त घेवन 


चवताळून आमी उठले 


मरणांतल्यान आमी जैतिवंत 
तुमी मात लजकाडे ! हुंवाळून गेल्ले ! 


५६ । सैम - घुडी 


जीण तुजी 
नकेत्रावरी जीण तुजी 
लिकलिकत रावपाची , 
चंद्रा म्हऱ्यांत लजत मुरगटत 


रात सगळी जागोवपाची . 


दिवलेंतले वातीवरी 
जीण तुजी जळपाची 
तेलांत बुडून स्वता सोंपून 
दुसऱ्याखातीर पर्जळपाची . 
गुलाबाच्या फुलावरी 
जीण तुजी रंगाळपाची 
वाऱ्या वांगडा धोलत नाचत 
सगळो वाठार परमळपाची . 


तारयाचे व्हल्लेवरी 
जीण तुजी व्हल्लोवपाची 
येतल्या वतल्या वाटसरूक 
पलतडी पावोवपाची . 

ऊठ रे म्हज्या सानुल्या 


ऊठ रे म्हज्या सानुल्या 
जाली पळय सकाळ 
सुकणी सगळी उठून आयलीं 
आंगणांत तुज्या गायत गायत . 
कावू आयलें चिवू आयलें 
करीत चिवचिवाट 
सुर्यामामा आयलो पळय 
उजवाडाची घेवन लाट . 
उगड दोळे सानुल्या 
सोंपली पळय काळखी रात 
गोठ्यांत तांबू हांबेता 
चार्टीक पाडकुल्याची फाट . 


५८ । सैम - घुडी 


गीत हे गायतना 


गीत हें गायतना 
नकळत फुलल्यो भावना 
स्पर्श सुखाच्या हुंवारांत 
बूंद जाली दोन मनां . 
म्होवाळ सुरांचे गीत हे 
आयकतना आयकतना 
कोगळाचो आवाज तुजो 
घुमता राना - वनां . 
आयकून गीत तुजें 
सुखावलीं तनां - मनां , 
सर्ग सूख मेळ्ळे म्हाका 
गीत तुजें आयकतना . 

एका श्रीफळान 


सांग गो तुज्या कुळारा 


नाका हुंडो नाकात वस्ती 
चल्लें हांव पाळेरा . 
तूंच वस्ती , तूंच संपत्ती 
तुज्यांत ना गो कांयच उणे 
तुजेबगर जावंचें ना गो 
सुखी म्हजें जिणे . 
दी गो म्हज्या हातात हात 
दी म्हाका जिणे सांगात 


एका श्रीफळान 


करया आमी संवसार सुखांत . 


६० | सैम - घुडी 


चांदी मामा यो 


मळबांतल्या चांदी मामा 
आमगेर आयज यो रे यो 
आमच्या बाबुल्याचो आयज वाडदीस रे . 
खोशयेचो दीस आयज 
खूब भुरगीं जमतली 
हांसत नाचत गायत गायत 
मजा करतली . 
लकलकीत चान्ने फांकीत 
आमच्या आंगणांत यो रे यो 
तुजेबगर ना खोशी 
जावंचिना मजा कशीच 
नकेत्रांकय आपय वांगडा 
खेळूक आमचे मदीं . 
आईन जरी नाका म्हळे 
तूं कुपांफाटल्यान दडून यो . 

रूप तुजें 
पळयतां तुजें रूप 
विसरलों हांव तान भूक 


तुजें नांव घेतना 


मेळटा सर्ग सूख . 


विटेचेर रावलो उबो 
पांडुरंग म्हजो 


दयावंत तूं 
धनी आमचो . 


तुजे विणे म्हाका 
सर्वय सूख उणे 
संकश्टां पयस कर 
हेच म्हजे मागणे . 


६२ । सैम - घुडी 


राधे रुसून बसूं नाका 
राधे , कृष्ण तुजे आयला भेटे 
रुसून अशी बसूं नाका , 
कृष्ण तुजोच , कान्हा तुजोच 
दुबाव असो घेवं नाका . 
तुजे खातीर आयलां हांव 
मोडून मांडिल्लो डाव 
रुसून अशी बसून राधे 
काळीज म्हजें दुखोवं नाका . 
गोप गोपी गोकूळ सगळे 
आसा म्हज्या जिवाचे 
तरी लेगीत राधे तुकाच 
सूर म्हजे मुरलेचे . 

युगां - युगांचो साथी 
निळ्या निळ्या मळबांत 
लाख लाख नकेत्रां लिकलिकताली 
वाटेकडेन दोळे लावन 
ती कोणाची काय वाट पळयताली ? 
हय ! तो चंद्रच ! 
तांच्या युगां - युगांचो सांगाती 
तांच्या सूख - दुखांचो 
चिरंतर साथी ! 


६४ । सैम - घुडी 


कवनां 


१ त्या वेळार , 

आमीच आमचे दुस्मान जाले 
आनी 
आमी दुस्मानामुखार मान बागयली ! 


२. तूं आनी हांव 

हांव आनी तूं 
आमी दोगां 
आमची दोगां ! 


३. आमी दोगांयनी भागी धंदो केलो 

तुजेकडेन पयसो दवरलो 
पयशांची तुका आस्त जाली 
हांव पयशे परत मागत म्हण 
तुवे म्हाका पयलींच मेकळो केलो . 


४ . 


. 


मन म्हजें शाणे 
मन म्हजें पिशें 
मन म्हजे भोळे 
मन म्हजें खुळे ! 


५. मन म्हजें इर्शेलां 

मन म्हजें नि ” लां 
मन म्हजें आशेलां 
मन म्हजें खोशेलां ! 

